

Paulus nakerek bodik ema makfiar sia iha kota Kolose

Paulus nahuu nakerek

¹ Tabe nosi ha'u, Paulus. Na'i Maromak du'uk mak boi ha'u dadi baa Yesus Kristus klosan. Itakaan maluk Timotius iha ne'e moos solok tabe.

² Ha'u kakerek bodik emi mak Na'i Maromak eman sia iha kota Kolose. Emi ne'e, amikaan mamaluk mak fiar metin baa Yesus Kristus ti'an.

Ami hakro'an nebee Ama Maromak natudu laran di'ak baa emi, nebee bele moris manek no dame.

Paulus namulak bodik ema makfiar sia iha Kolose

³ Sura oras ami hamulak bodik emi, ami sera dodan baa Na'i Maromak, itakaan Na'in Yesus Kristus Aman, ⁴ tan ami rona lia wa'in ti'an nosi emikaan fiar baa Yesus Kristus, no emikaan dadomin baa ema makfiar sia hotu-hotu. ⁵ Emi halo nunia, tan emi hatene ti'an Na'i Maromak rai nein lia di'ak sia bodik emi iha lale'an. Emi hatene lia nia, tan emi rona hosi Maromak Manfatin Di'ak. Manfatin nia, tebes no loos. ⁶ Manfatin nia keke lema ti'an iha raiklaran ne'e, to'o netan folin boot. Manfatin nia bele filas ema neon, dadi di'ak. Emikaan neon nahuu nakfilas di'ak nunia, baa oras emi foin rona Manfatin Di'ak no baa oras emi foin hatene Na'i Maromak laran di'ak.

⁷ Mau Epafras mak nanorin lia ne'e sia baa emi. Nia, amikaan maluk serwisu mak ami hadomi. Nia madinas nala'o Kristus Niakaan serwisu iha emikaan klaran.✧ ⁸ Nia mak katak baa ami iha ne'e, nosi emikaan dadomin mak Maromak Kmalar Lulik natuun baa emi ti'an.

⁹ Tan baa nia, ami la hanawa hamulak bodik emi. Nahuu baa oras ami foin rona hosi emi, ami hakro'an nebee emi bele hatene tebe-tebes Na'i Maromak hakaran, no emi bele hatene lia hotu-hotu mak Niakaan Kmalar Lulik beer nanorin baa emi. ¹⁰ Hodi nunia, emi bele moris fatan nu'u Na'i Maromak eman, no bele halo di'ak Niakaan neon iha lia hotu-hotu. Kalo emi hala'ok serwisu nunia, Na'i Maromak foo folin boot baa emi. Emi moos hetak hatene Nia.

¹¹⁻¹⁴ Ami moos hamulak hodi hakro'an nebee Na'i Maromak natuun Niakaan beran maka'as, nebee emi bele hatiu lia hotu-hotu hodi heti neon. Nebee emikaan neon di'ak bei-beik, to'o emi sera dodan baa Ama Maromak, tan Nia loke dalan atu sori emi nosi beran aat mak moris iha kukun laran. Nia latan Oan Yesus Kristus nebee selu nola emi, no kasu mohu emikaan salan. Hotu, Nia foti Oan dadobe nia, dadi baa emikaan Na'in, nebee emi bele simu fafa'ek hosi sasoin iha lale'an. Sasoin nia, Na'i Maromak atu foo baa ema mak natene Yesus Kristus no ema mak moris iha kroman laran.✧

Kristus aas liu hotu-hotu

¹⁵ Masik ita ema raiklaran la bele titu-haree Na'i Maromak,
mais ita titu-haree ti'an Kristus mak ilas ida no Na'i Maromak.

✧ **1:7** Kolose 4:12; Filemon 23 ✧ **1:11-14** Efesus 1:7

Lale'an no raiklaran la iha dauk, Kristus iha
 kedan ti'an.
 Nia, Ulun nosi hotu-hotu mak Na'i Maromak
 nase'i.

16 Na'i Maromak nodi Nia
 nase'i sasoin hotu-hotu iha lale'an no raik-
 laran.

Nase'i hotu-hotu mak ema raiklaran bele titu-
 naree,
 no hotu-hotu mak ema raiklaran la bele titu-
 naree.

Makaer ukun sia ka, makaer beran sia
 ka,
 na'i sia ka, ulun sia ka, Nia mak nase'i
 hotu-hotu.

Hotu-hotu mak Na'i Maromak nase'i nia,
 nase'i nodi Yesus Kristus,
 no nase'i bodik Yesus Kristus.

17 Hotu-hotu sei la iha dauk,
 Kristus iha kedan ti'an.

Hotu-hotu mak iha,
 Nia mak babilan.

18 Nia mak Ulun bodik ita ema sarani,
 no ita dadi baa Niakaan isin.

Nia mak moris huun.

Nia mak uluk fohon mate no moris nikar.

Nia mak aas kaliuk.✧

19 Na'i Maromak Niakaan maka'as hotu-hotu
 moos,
 iha Yesus Kristus.

Tan lia nia, Na'i Maromak neon di'ak.

20 Na'i Maromak nodi Yesus Kristus,
 nalo dame no hotu-hotu mak Nia nase'i ti'an.

Nia latan Niakaan Oan,
 dadi baa sera, nodi naduar raan,
 to'o mate iha ai karuus,

✧ 1:18 Efesus 1:22-23

nebee hotu-hotu iha lale'an no raiklaran,

bele dame nikar no Na'i Maromak.☆

²¹ Uluk, emi du'uk moris salin aan hosi Na'i Maromak. Emi funu Nia hodi emikaan neon dois no emikaan hahalok aat. ²² Masik nunia moos, oras ne'e Nia loke dalan ti'an nebee emi bele dame hikar ho Nia. Nia solok Niakaan Oan Yesus Kristus, dadi ema raiklaran. Nia moos latan Oan nia, dadi baa sera to'o mate iha ai karuus. Yesus Kristus simu mate nunia, nebee Nia bele nodi emi baa hariik iha Na'i Maromak oin, tan emi dadi ema moos ti'an, no ema neon loos mak la hoo sala. ²³ Surak emi haterus aan ho emikaan fiar. Kaer metis fiar nia, nebee keta nawae. Keta hakiduk hosi Manfatin Di'ak mak emi simu ti'an nia. Ema nalore ti'an Manfatin Di'ak nia iha raiklaran tomak. Na'i Maromak moos solok ha'u, Paulus ne'e, nebee ha'u moos baa kalore Manfatin Di'ak nia.

Paulus serwisu nodi naliku Na'i Maromak eman sia

²⁴ Baa oras Kristus moris iha raiklaran, nia netan susar wa'in. Oras ne'e ha'u moos katiu susar oi-oik. Masik nunia moos, ha'ukaan neon di'ak bei-beik, tan ha'u katiu susar nia bodik emi, hanesan Kristus natiu susar bodik ema sarani sia mak dadi baa Niakaan isin. ²⁵ Na'i Maromak latan serwisu baa ha'u, nebee kaliku Niakaan ema sia. Nia moos naruka ha'u atu kanorin Niakaan Manfatin to'o lotu-lotuk baa emi mak lahoos ema Yahudi. ²⁶⁻²⁷ Hori uluk fohon, ema rona ti'an Maromak Manfatin, mais sia la natene malorek dauk Manfatin nia isin, tan Manfatin isin sei lia subar. Mais oras ne'e, Na'i Maromak

☆ **1:20** Efesus 2:16

nakotu ti'an atu loke fore Manfatin nia isin bodik Niakaan ema. Manfatin nia, folin boot kaliuk bodik ema klubun hotu-hotu iha raiklaran ne'e. Manfatin nia, mak ne'e:

Na'i Maromak nakara nebee, Kristus moris iha emikaan neon.

Lia nia mak nalo emi fiar nohuun ha'ak,
Nia atu nalo lia di'ak bodik emi iha lale'an.

Lia ne'e mak ita ema raiklaran hein hori uluk aan.

²⁸ Tan baa nia, ami katak lia Kristus baa ema hotu-hotu. Ami moos hanorin ema hotu-hotu no foo hatene baa ema hotu-hotu tuir matenek hotu-hotu mak Na'i Maromak foo baa ami. Hodi nunia, ami bele hakbiit tu'an ema hotu-hotu mak tuir Kristus, to'o sia la moe iha Niakaan oin, tan sia moris loos nohuun. ²⁹ Ha'u kserwisu susi ruin kala'o lia nia sia. Ha'u kbele katerus aan, tan Kristus beran maka'as mak nakbiit ha'u.

2

¹ Ha'u kakara nebee emi hatene ha'ak, ha'u moos serwisu susi ruin bodik emi iha kota Kolose, no ema iha kota Laodikia, no ema mak sei la nasoru ha'u dauk. ² Ha'u kakara kakbiit emikaan neon, nebee emi bele talin malu dadi mesak, hodi moris hadomi malu. Hodi nunia, emi bele hatene tebes Na'i Maromak hakaran nosi lia Kristus mak uluk Nia sei la dale loke fore dauk baa ema raiklaran. ³ Kalo emi talin malu to'o neon ida ho Kristus, Nia foo matenek hotu-hotu mak emi buka. Nia nanorin emi nodi Niakaan matenek, nebee emi bele halo lia di'ak sia. Matenek nia, hanesan sasoin mak folin todan.

⁴ Ha'u katak baa emi lia ne'e sia hotu-hotu, nebee ema keta mai dale namina aan to'o tolek nola emi. ⁵ Oras ne'e, ita dook baa malu. Masik nunia moos, ha'u kanoin emi bei-beik, tan ha'ukaan neon talin malu ti'an no emi. Ha'u neon di'ak, tan ha'u katene emi moris fatan, no emi sei kaer metin emikaan fiar baa Kristus.

Ita mak talin malu ho Kristus, la kona ukunbadu ona

⁶ Uluk, emi simu Yesus Kristus dadi baa emikaan Ulun. Oras ne'e, emi musti hanono bei-beik baa Nia, tan Nia sei dadi baa emikaan Ulun. ⁷ Kalo emi moris talin malu ho Nia, emi hanesan ai huun mak hetak biit, tan abut tama le'an. Emi moos hanesan uma mak biit, tan nariik iha tatuur mak biit. Kalo emi moris tuir hanorin loos, emikaan fiar hetak biit, no emikaan neon no laran nakonu dodan tan lia di'ak mak Na'i Maromak nalo ti'an bodik emi.

⁸ Sintidu! Keta tuir ema seluk mak nodi matenek raiklaran namaus nola emi, to'o emi sees hosi dalan loos. Siakaan hanorin nia la noo tatuur, tan hanorin nia la mai nosi Kristus, mais mai nosi kakutak ema raiklaran dei.

⁹ Masik Kristus dadi ema raiklaran hanesan ita, mais Na'i Maromak Niakaan maka'as hotu-hotu iha Kristus. ¹⁰ Tan emi talin malu ho Kristus, Nia nalo emi biit to'o emi la hakiduk kois. Nia mak aas liu, mak noo beran, no makaer ukun hotu-hotu. Di'ak ka, aat ka, Nia aas liu hotu-hotu. ¹¹ Baa oras ema Yahudi sia namane aan, sia ko'a nasai isin kulit atu dadi tadak na'ak, sia, Na'i Maromak eman. Baa oras emi dadi baa Kristus eman, nu'u emi moos 'hamane aan'. Lia nia nune'e: Hamane aan ne'e lahoos ema mak ko'a nasai emikaan isin kulit, mais Kristus mak

foti nasai a'aat nosi emikaan neon. A'aat nia, ne'e mak a'aat hotu-hotu mak ita ema raiklaran hakara halo.

¹² Baa oras sia sarani emi nodi wee, nu'u emi kona hakoi hamutuk ho Kristus. Hotu, emi hetan moris foun, hanesan Nia. Emi hetan nunia, tan fiar baa Na'i Maromak mak nodi Niakaan beran maka'as nalo Kristus moris nikar nosi mate. Nia moos nodi beran nia serwisu iha emikaan neon.✧

¹³ Uluk, nu'u emi mate ti'an, tan emi halo sala no emi sei la dadi dauk baa Na'i Maromak eman. Masik nunia moos, Nia kasu mohu emikaan salan hotu-hotu, nodi foo moris foun baa emi, hanesan Nia moos foo moris foun baa Kristus baa oras nalo Nia moris nikar.✧ ¹⁴ Tuir loos, ita musti kona kastikar tan hakur Na'i Maromak ukun. Mais baa oras ema nedi no'o Kristus baa ai karuus, oras nia moos Na'i Maromak kasu mohu itakaan kastikar.* ✧ ¹⁵ Baa oras nia moos, Nia natoba nola beran kukun no ukun aat hotu-hotu. Hotu, Nia namoe sia iha ema lear oin, nu'u sondadu natoba nola funu, hotu fila mai nadahur nodi lalore funu mak lo'u baa sia ti'an.

¹⁶ Mamaluk sia! Noo ema mak nakara seten emi atu nalo tuir siakaan ukun-badu. Kalo sia nalo lia no emi nosi lia ukun-badu haa-hemu, lalika titu sia. Kalo sia nalo lia no emi nosi lia laron di'ak ka, dahur fulan foun ka, ukun-badu laron hanawa serwisu ka, keta rona baa sia.✧ ¹⁷ Lia oin nunia sia la noo folin. Lalatak dei! Lia malolok, mak Kristus.

✧ **2:12** Roma 6:4 ✧ **2:13** Efesus 2:1-8 * **2:14** Hakerek Moon lia Yunani na'ak, "Mais Na'i Maromak kasu mohu itakaan kastikar sia, tan Nia nedi no'o itakaan kastikar sia iha Kristus Niakaan ai karuus." ✧ **2:14** Efesus 2:15 ✧ **2:16** Roma 14:1-6

18 Kalo ema nalo lia no emi tan emi la tuir ukun-badu mak sia nase'i du'uk, keta rona. Tan kalo emi halo tuir, emi la bele simu lia di'ak mak Na'i Maromak atu foo baa emi. Sintidu! Noo ema mak buka atu nahonu emi. Sia nakara nebee emi haraik aan, hodi lo'u baa Na'i Maromak Niakaan makbukar lale'an sia, tan sia naneo na'ak, noo me'i mak nalore baa sia nunia ti'an. Sia nafolin aan di'ak liu ema seluk. Mais lia nia la makonak, tan siakaan kakutak nia, kakutak raiklaran dei. 19 Sia la talin malu no Kristus. Tuir loos, Nia mak Ulun. Niakaan ema sia, dadi baa Niakaan Isin, mak Nia babilan. Nia nalo Niakaan ema sia hetak biit nodi Na'i Maromak beran. Hodi nunia, sia dadi hanesan isin uat no ruin mak talin malu metin, nebee bele tulun malu metin, to'o isin tomak serwisu di'ak.✧

Ita mak talin malu ho Kristus, hetan moris foun

20 Emi nu'u mate hamutuk ho Kristus ti'an. Lia nia na'ak, emi la talin malu ho beran aat sia iha raiklaran ne'e ona. Dadi, tan saa emi sei tuir ema raiklaran ukun-badu mak na'ak, 21 "Keta kaer ne'e; keta haa nia; keta kebit ne'e." 22 Ema raiklaran nase'i ukun-badu nia sia atu nodi nanorin ema. Mais tuir loos, ukun-badu nia sia babilan loos lia mak atu lakon mohu dei. 23 Ema mak nalo tuir ukun-badu, sia nakara nebee ema mose sia na'ak, sia ema matenek, sia ema moon, sia ema mak naraik aan, no sia ema mak nasusar isin lolon du'uk. Mais tuir loos, la nunia. Ukun-badu nia sia la bele babilan nola ema raiklaran kakutak no ema raiklaran neon mak beer nalo aat nohuun.

✧ 2:19 Efesus 4:16

3

¹ Na'i Maromak foo moris foun baa emi ti'an, nu'u Nia nalo emi moris hikar hamutuk ho Kristus. Oras ne'e, Kristus nabesi aan baa fatin kneter kaliuk iha Na'i Maromak sorin kwana. Etuk, emi musti hanoin lia mak fatan no Kristus neon.✧ ² Keta halau aan baa lia mak nadi'ak ema raiklaran neon, mais halau aan baa lia mak Kristus nakara. ³ Baa oras Kristus mate, nu'u emi moos tuir mate ti'an. Ne'e na'ak, emikaan moris foun nia atu nafati, tan emi talin malu ho Kristus mak namutuk no Na'i Maromak iha lale'an. ⁴ Kristus moris iha emikaan neon laran, nodi nalo emi moris loos. Baa oras Nia namaan aan mai nikar, emi moos atu mosu mai hamutuk ho Nia. Lia ne'e sia, maka'as tebes!

Moris ilas tuan no moris ilas foun

⁵ Tan lia nia, emi musti foti soe emikaan beer halo aat sia. Nu'u beer makur biti kluni; malo lia kfo'er; malo lia sasobo; malo tuir nawan aat; malo aat oi-oik; no rotus ema sasoin. (Kalo o malo tuir lia nia sia, ne'e hanesan o lo'u-sudur baa ai no fatuk, modi sesu sai Na'i Maromak nosi okaan neon.) ⁶ Lia nia sia nalo Na'i Maromak nahibu to'o atu kastikar ema mak la no'uk rona baa Nia. ⁷ Uluk, emi moris nunia, tan emi talin malu ho lia aat nia sia.

⁸ Mais oras ne'e, emi musti soe emikaan beer halo aat hotu-hotu. Nu'u nawan sa'e; laran manas; rai hirus; dale hahaat ema naran; no ibun kadoor. ⁹⁻¹⁰ Keta tolek malu, tan emi soe ti'an emikaan beer aat nia, hodi la'o hela emikaan moris tuan ona.✧

✧ **3:1** Kananuk Sia 110:1 ✧ **3:9-10** Efesus 4:22

Oras ne'e, emi seluk emikaan moris tuan hodi neon foun, nu'u ema soe tais tuan mak kadoor, seluk nodi tais foun mak moos. Uluk, Na'i Maromak nase'i emi. Oras ne'e, Nia nalo emi hetak hatene Nia, to'o emi dadi ilas ida ho Nia.✧ ¹¹ Iha moris foun ne'e, ita la tau marak baa, ha'ak, ema sia ema Yahudi ka, ema lahoos Yahudi ka; ema mak namane aan ka, ema mak la namane aan ka; ema matak ka, ema notar lalek ka;* ata ka, lahoos ata ka. Lia nia sia la noo folin. Lia mak noo folin, ne'e mak, ema talin malu no Kristus, tan Nia moris iha siakaan neon.

¹² Na'i Maromak boi emi ti'an, tan Nia nadomi emi. Nia nakara nebee emi dadi baa Niakaan ema moos. Tan lia nia, emi musti dadi ema mak laran maluak, ema mak laran di'ak, ema mak laran mamar, ema mak naraik aan no ema mak neti aan. ¹³ Emi musti hetu neon hodi hatene malu. Kalo noo ema ida nosi emi buka lia no belun, keta rai hirus. Mais emi musti halu'a lakon sala nia, hanesan Na'i Maromak nalu'a lakon emikaan salan.✧ ¹⁴ Lia dadomin, mak folin liu lia hotu-hotu. Dadi emi musti hodi dadomin mak iha emikaan neon atu kesi kabuar malu dadi baa mesak, hanesan ema nodi kabas lahon wa'in, soru, dadi baa tais furak ida.

¹⁵ Emi musti foo leet nebee Kristus Niakaan dame babilan emikaan neon, tan Na'i Maromak nakara nebee emi moris dame malu hodi neon ida. Emikaan neon moos musti nakonu dodan, tan Nia boi nola emi ti'an.

✧ **3:9-10** Lia Uluk Fohon 1:26; Efesus 4:24 * **3:11** Hakerek Moon lia Yunani na'ak, "ema Barbar no ema Skutia". Uluk ema nafoli ema Barbar nia na'ak, ema matak mak la tama ukunrai Roma renun. Sia nafoli ema Skutia nia na'ak, ema notar lalek.

✧ **3:13** Efesus 4:2,32

16 Kristus Manfatin moos musti babilan emikaan neon no emikaan moris. Manfatin nia hanesan sasoin folin todan mak Nia foo baa emi. Manfatin nia natudu dalan nebee emi bele hatene lia wa'in, tuir Na'i Maromak hanoin. Emi bele hodi Manfatin nia atu hanorin no foo hatene baa malu. Kalo hanorin emikaan ema sia, keta hodi maka'as, mais hodi laran mamar. Sera dodan baa Na'i Maromak nohuun. Foti-hahaas Nia hodi kananuk tonun, hodi kananuk mak Niakaan Kmalar Lulik foo baa emi, no kananuk seluk sia. 17 Emi ne'e, Na'i Yesus Kristus sasi'an. Iha emikaan dalen no emikaan hahalok hotu-hotu, keta halu'a hodi Niakaan naran. Ita moos hodi Niakaan naran atu sera dodan baa Ama Maromak.✧

Oin nunabee ema sarani sia moris talin malu

18 Feto mak noo la'en sia! Hanono baa emikaan la'en, tan lia nia fatan bodik ema mak tuir Yesus Kristus.✧

19 Mane mak noo feen sia! Hadomi emikaan feen. Keta halo sia laran moras.✧

20 Oa sia! Hanono baa emikaan inan-aman iha lia hotu-hotu, tan lia nia mak kona baa Na'i Maromak neon.✧

21 Ina-ama sia! Keta tonan oan sia hodi maka'as, nebee sia keta neon ki'ik baa emi.✧

22 Ema makserwisu sia! Iha raiklaran ne'e, emi musti halo tuir emikaan ulun iha lia hotu-hotu. Keta serwisu madinas baa oras sia iha dei. Mais harui aan nebee emi halo sia neon di'ak nohuun. Serwisu tuir loos, tan Na'i Maromak titu-naree emi. 23-24 Kalo halo saa dei, serwisu tuir loos hodi laran maluak, hanesan emi serwisu bodik

✧ **3:17** Efesus 5:19-20 ✧ **3:18** Efesus 5:22; 1 Petrus 3:1 ✧ **3:19** Efesus 5:25; 1 Petrus 3:7 ✧ **3:20** Efesus 6:1 ✧ **3:21** Efesus 6:4

emikaan Ulun Yesus Kristus, lahoos bodik ema raiklaran. Nosi ikus, Nia mak atu selu emikaan kansera nodi foo sasoin baa emi iha lale'an. ²⁵ Mais kalo emi la serwisu tuir loos, Nia atu kastikar emi, tan Nia la fihir oin.✧

4

¹ Ulun sia! Babilan emikaan ain-liman sia hodi loos no moon, tan emi moos hoo Ulun iha lale'an mak babilan emi.✧

Paulus foo lia tate'an

² Emi musti harui aan hamulak bei-beik no madinas sera dodan baa Na'i Maromak. ³ Keta halu'a hamulak bodik ami, hodi hakro'an nebee Na'i Maromak loke dalan baa ami atu bele katak baa ema hosi lia Kristus mak uluk sei lia subar. Hanoin! Ha'u ktama bui ne'e, tan ha'u katak lia Kristus baa ema. ⁴ Hamulak nebee ha'u kbele kalore tebe-tebes lia Kristus nia, to'o ema bele natene di'a-di'ak lia isin.

⁵ Moris di'a-di'ak ho ema mak la fiar baa Kristus. Babilan di'a-di'ak leet mak Nia foo baa emi.✧ ⁶ Kalo emi dale, dale mamamar hodi lia mak kona baa ema neon. Keta dale halekan sia, mais hodi lia fuan malolok, nebee, kalo ema nusu nikar emi, emi bele hataa fila sia.

Paulus narohan hakerek

⁷ La kleur ona, Tikikus atu tone nasara baa emi nosi ha'ukaan tuur-hariik. Tikikus nia, maluk mak ita hadomi. Nia babilan di'a-di'ak Na'i Maromak eman sia. Uluk, nia nala'o Na'i Maromak Niakaan serwisu namutuk no ha'u.✧

✧ **3:25** Efesus 6:5-8; Hanoin Hikar Dalan Moris 10:17; Efesus 6:9

✧ **4:1** Efesus 6:9 ✧ **4:5** Efesus 5:16 ✧ **4:7** Kristus Klosan Lian 20:4; 2 Timotius 4:12

⁸ Ha'u ksolok nia tone atu nakbiit emikaan neon, no nasara baa emi nosi amikaan moris iha ne'e.✠

⁹ Ha'u moos solok fila Onesimus. Onesimus nia, maluk mak ita hadomi. Nia serwisu bodik Na'i Maromak di'ak basuk. Nia moos, emikaan ema du'uk. Sia rua atu nasara baa emi nosi lia hotu-hotu mak dadi ti'an iha ne'e.✠

¹⁰ Aristarkus solok tabe baa emi. Ema neti natoos nia iha bui namutuk no ha'u. Barnabas niakaan feton oan Markus moos, solok tabe. Uluk, ha'u kamento kedan baa emi ka'ak, kalo Markus mai naree emi, simu nia di'a-di'ak.✠

¹¹ Yesus (ema ida seluk mak ema nanaran na'ak, "Yustus"), nia moos solok tabe baa emi. Nosi belu hotu-hotu mak nala'o Na'i Maromak ukun, sia na'in tolu dei nosi ema klubun Yahudi. Sia ne'e, mak nakbiit ha'ukaan neon.

¹² Emikaan belun Epafras iha ne'e moos solok tabe baa emi. Nia moos dadi Yesus Kristus ain-liman. Nia namulak biit bodik emi. Nia nakro'an nebee Na'i Maromak nakbiit emi, to'o emi fiar tebe-tebes hodi tuir Niakaan hakaran hotu-hotu.✠ ¹³ Ha'u karee kodi matan du'uk, Epafras serwisu susi ruin bodik emi no bodik ema makfiar sia iha kota Laodikia no kota Herapolis.

¹⁴ Tabe nosi Demas no makdook Lukas mak ita hadomi.✠

¹⁵ Ha'u moos solok tabe baa mamaluk makfiar sia iha kota Laodikia. Keta halu'a solok ha'ukaan tabe baa Ina Nimfa no mamaluk makfiar sia mak libur aan iha niakaan uma.

✠ **4:8** Efesus 6:21-22 ✠ **4:9** Filemon 10-12 ✠ **4:10** Kristus Klosan Lian 19:29, 27:2; Filemon 24; Kristus Klosan Lian 12:12, 25, 13:13, 15:37-39 ✠ **4:12** Kolose 1:7; Filemon 23 ✠ **4:14** 2 Timotius 4:10,11; Filemon 24

¹⁶ Kalo emi iha Kolose leno hotu hakerek ne'e ti'an, solok liu baa ema makfiar sia iha kota Laodikia, nebee sia moos bele leno. Emi moos musti leno hakerek mak uluk ha'u ksolok ti'an baa sia.

¹⁷ Foo hatene baa Arkipus ha'ak, "Keta malu'a serwisu mak uluk o simu ti'an hosi Na'i Maromak. Mala'o serwisu nia to'o mohu."☆

¹⁸ Keta halu'a ha'ak, ema sei neti natoos ha'u iha bui ne'e.

Ha'u kakro'an nebee, Na'i Maromak natudu laran di'ak baa emi.

Haree dei! Hakerek ne'e, ha'u kteken kodi ha'ukaan liman du'uk.

*Taba nosi ha'u,
Paulus*

☆ 4:17 Filemon 2

Tetun Alkitab
Genesis and the New Testament in the Tetun Belu
language of Indonesia and East Timor
Kejadian dan Perjanjian Baru dalam bahasa Tetun
Belu. Genesis eo Novo Testamento em língua Tétum
Belu.

copyright © 2013 Unit Bahasa dan Budaya

Language: Tutun Belu (Tetun)

Translation by: Wycliffe Bible Translators

This translation is made available to you under the terms of the Creative Commons Attribution-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not make any derivative works that change any of the actual words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2022-03-11

PDF generated using Haiola and XeLaTeX on 22 Feb 2024 from source files dated 31 Aug 2023

66336204-8208-5358-97ab-2b85b8c3392e